

Rapport dwar Każ Nru CEP-22-2958

Investigazzjoni dwar in-nuqqas ta' dritt ta' appell minn terzi kontra decizjonijiet mill-Awtorità tal-Ippjanar li jitrattaw regolarizzazzjoni ta' żvilupp.

Storja tal-Każ

Fis-26 ta' Mejju 2022 il-Kummissarju fetaħ investigazzjoni dwar in-nuqqas ta' possibiltà li jsir appell minn terzi minn decizjoni dwar regolarizzazzjoni ta' żvilupp.

Fis-26 ta' Mejju 2022, is-Segretarju Permanenti fil-Ministeru għax-Xogħlijiet Pubbliċi u Ippjanar gie mitlub hemmx hsieb li tiġi emendata l-ligi sussidjarja 552.26 sabiex tippermetti lil terzi jappellaw minn decizjoni dwar regolarizzazzjoni fid-dawl tad-decizjoni tal-Qorti tal-Appell tas-16 ta' Marzu 2022 fl-ismijiet "Martin Manduca et vs l-Awtorità tal-Ippjanar et". F'din il-komunikazzjoni kienet giet ikkwotata wkoll il-Konvenzjoni Aarhus li tippromwovi l-aċċess għall-gustizzja.

Fit-12 ta' Lulju 2022 il-Kummissarju gie infurmat li l-Ministeru qed jevalwa r-rakkomandazzjoni tiegħu u li ser ikunu qed iwiegħbu fi ffit taz-żmien iehor.

Fid-19 ta' Settembru 2022, wara li baqa mingħajr twegħiba, il-Kummissarju informa lill-Ministeru li huwa ser ihejji l-Opinjoni Finali.

Nota

Għalkemm l-Artikolu 12(3)(a) tal-Att dwar l-Ombudsman jgħid li dan l-Att ma japplikax għat-Tribunal ta' Reviżjoni tal-Ambjent u l-Ippjanar stabbilit permezz tal-Kapitolu 551 tal-Liġijiet ta' Malta, il-Kummissarju ikkunsidra illi ma jkunx qed jigi kompromess l-istess Att dwar l-Ombudsman galadarba din l-investigazzjoni titratta d-dritt ta' appell minn deċiżjoni tal-ippjanar u mhux it-Tribunal iniffsu. Wara kollox, kull investigazzjoni fir-rigward tista biss issaħħaħ proċeduri simili relatati mal-ippjanar u li ma ssirx tali investigazzjoni tista titqies bħala nuqqas fil-konfront tal-istess Att dwar l-Ombudsman.

Osservazzjonijiet

Legiżlazzjoni Sussidjarja 552.26 tinkorpora ir-regolamenti dwar ir-regolarizzazzjoni ta' żvilupp eżistenti fejn regolament 5(5) jgħid illi: "*L-applikant ikollu dritt illi jappella mid-deċiżjoni tal-Awtorità, permezz ta'*

appell imressaq quddiem it-Tribunal skont l-Att tat-Tribunal tar-Revizjoni tal-Ambjent u l-Ippjanar” u ma jagħtix l-istess dritt lil terzi li jkunu irregistraw l-interess tagħhom fuq l-istess applikazzjoni.

Terzi interessati fit-termini tal-Att dwar l-Ippjanar tal-Iżvilupp għandhom jiġu rikonoxxuti skont regolament 5(1) tal-istess Legiżlazzjoni Sussidjarja 552.26 kif ikkonfermat ukoll mill-pubblikazzjoni fil-Gazzetta tal-Gvern tal-istess applikazzjonijiet għal regolarizzazzjoni ta’ żvilupp.

It-test relattiv mid-deċiżjoni msemmija tal-Qorti tal-Appell qed jiġi riprodott hawn taħt:

“Din il-Qorti tqis illi l-liġi prinċipali cioè l-artikolu 11 tal-Kap. 551 jistabilixxi s-setgħa tat-Tribunal li jisma appelli minn diversi applikazzjonijiet konnessi mal-liġi tal-ippjanar. L-artikolu 11(1)(e) jagħmilha cara liema huma ċ-ċirkostanzi fejn terz interessat li jirregistra l-interess tiegħu skont l-artikolu 71(6) tal-Kap. 552 jista’ jappella minnhom. Jidher ċar li l-liġi tagħmel distinzjoni cara u netta bejn permess ta’ żvilupp u permess ta’ regolarizzazzjoni billi issemmihom f’paragrafi separati fl-artikolu 11(1)(a) fejn jirrigwarda appelli magħmula mill-applikant. Fir-rigward ta’ terz interessat però issemmi biss appell minn permess ta’ żvilupp u ma issemmix appell minn permess ta’ regolarizzazzjoni. Din id-distinzjoni turi fil-fehma tal-Qorti l-intenzjoni tal-legislatur f’liema

ċirkostanzi akkorda l-fakultà ta' appell lill-applikant u terz interessat.

Madankollu jekk liġi ad hoc tirregola tip ta' proċess ta' ippjanar partikolari u hemm dispożizzjonijiet li jirregolaw appell minn tali proċess allura għandu jittiehed kont tal-liġi speċjali. F'dan il-kaz proċess ta' regolarizzazzjoni ta' żvilupp hu imsemmi fl-artikolu 101(2) tal-Kap. 552. Ir-regolamenti li jirregolaw il-proċedura għal tali proċess qegħdin fil-liġi sussidjarja 552.26. Dawn ir-regolamenti jirribadixxu l-fakultà ta' appell lill-applikant però ma jsemmu xejn dwar it-terz interessat.

Il-ħsieb tal-legislatur joħroġ mill-liġi u fejn il-liġi hi ċara, ma hemmx lok li wiehed jipprova jfittex xi interpretazzjoni oħra f'moħħ il-legislatur. Jekk il-legislatur ma esprimiex ruħu sew fil-liġi sta biss għall-legislatur li jiċċara u jbidel il-liġi. Sakemm dan ma jseħhx il-Qorti trid tapplika dak li hemm miktub. Il-legislazzjoni sussidjarja kienet ċara meta tat dritt lil terz li jikkummenta u jipparteċipa fil-proċess jekk irregistra ruħu skont l-artikolu 71(6) tal-Kap. 552. Però din il-legislazzjoni waslet sa hemm biss. Meta semmiet id-dritt ta' appell dan gie akkordat lill-applikant biss, rifless fil-liġi prinċipali cioe l-Kap. 551 fl-artikolu 11. Anki jekk l-appellanti jqis il-proċess bħala forma ta' żvilupp u regolarizzazzjoni titqies bħala permess, il-legislatur fil-provedimenti magħmula a rigward għamel distinzjoni bejn proċess għal regolarizzazzjoni ta'

żvilupp u permess ta' żvilupp. Ma qieshomx l-istess, u anqas akkorda l-istess drittijiet lill-applikant u terz anki fl-istess liġi prinċipali fl-artikollu 11 tal-Kap. 552.

Il-Qorti tirrileva illi fil-liġi nostrana u anki Ewropea tad-dritt tal-bniedem ma jeżisti ebda dritt awtomatiku għal appell. Id-dritt hu għal smiġħ xieraq fejn parti tingħata l-opportunità li tressaq is-sottomissjonijiet tagħha, tigi mismugħa u tittiehed deċiżjoni.

Dan jidher li hu provdut fil-liġi sussidjara 552.26 fejn it-terz għandu dritt jagħmel ir-rappreżentazzjonijiet tiegħu quddiem il-Bord però dan id-dritt ma hux estiż għal dritt ta' appell minn deċiżjoni fuq talba għal regolarizzazzjoni. Is-setgħat tat-Tribunal huma marbuta ma' dak li tippermettilu l-liġi u xejn aktar.

Decide:

Għal dawn ir-raġunijiet il-Qorti taqta' u tiddeċiedi billi tiċċad l-appell tal-appellanti u tikkonferma d-deċiżjoni tat-Tribunal ta' Reviżjoni tal-Ambjent u l-Ippjanar tas-7 ta' Ottubru 2021. Spejjeż għall-appellanti.

Il-Qorti tordna li fiċ-ċirkostanzi ta' dan il-kaz kopja ta' din is-sentenza tintbagħat lill-Ministru għall-Ambjent, it-Tibdil tal-Klima u l-Ippjanar.”

Minn din id-deċiżjoni wieħed jifhem illi sabiex terz li jkun registrat ikollu dritt jappella minn permess ta' regolarizzazzjoni hemm bżonn li dan id-dritt jiġi rifless fil-liġi proprja billi jiżdied it-test "(iv) minn deċiżjoni fuq applikazzjoni għal permess taht proċess ta' regolarizzazzjoni" f'Artikolu 11(1)(e) tal-Att dwar it-Tribunal ta' Reviżjoni tal-Ambjent u l-Ippjanar (Kap. 551) u konsegwentament dan id-dritt jiġi rifless ukoll fil-Legizlazzjoni Sussidjarja relattiva 552.26 taht l-Att dwar l-Ippjanar tal-Iżvilupp (Kap. 552).

Dwar kemm huwa ġust illi jsir dan it-tibdil u jingħata l-istess dritt ta' appell lit-terzi, il-Kummissarju jikkonsidra illi hekk kif il-liġi tagħti dritt lill-applikant jappella minn deċiżjoni mogħtija wara applikazzjoni għal permess taht proċess ta' regolarizzazzjoni, bl-istess mod dan id-dritt għandu jingħata wkoll lit-terzi li jkunu irregistraw l-interess tagħhom skont l-Att dwar l-Ippjanar tal-Iżvilupp għax inkella dawk involuti fil-proċess tal-istess applikazzjoni ma jkunux qed jiġu trattati b'mod indaqs. Wara kollox, dan id-dritt ta' appell minn terzi ġja jeżisti fil-każ ta' applikazzjoni għal permess ta' żvilupp - li xi drabi tkun tinvolti wkoll proċess ta' regolarizzazzjoni - u għalhekk huwa ġust li dan id-dritt jiġi konkretizzat ukoll għal dak li jirrigwarda applikazzjonijiet għal permess taht proċess ta' regolarizzazzjoni.

Konkluzjoni

Kemm l-Att dwar it-Tribunal ta' Reviżjoni tal-Ambjent u l-Ippjanar u kif ukoll il-Legizlazzjoni Sussidjarja 552.26 ma jagħtux id-dritt lil terzi interessati li jappellaw minn deċiżjoni għal permess taħt proċess ta' regolarizzazzjoni kif gie deċiż mill-Qorti tal-Appell.

Qed jiġi rakkomandat illi:

1. Fl-Att dwar it-Tribunal ta' Reviżjoni tal-Ambjent u l-Ippjanar (Kapitolu 551 tal-Liġijiet ta' Malta) jiżdied it-test li jippermetti li jiġi intavolat appell minn terzi kontra deċiżjoni mogħtija wara applikazzjoni għal permess taħt proċess ta' regolarizzazzjoni li jkunu irregiſtraw l-interess tagħhom skont l-Att dwar l-Ippjanar tal-Iżvilupp.
2. L-istess dritt għandu jiġi rifless fir-Regolamenti dwar ir-Regolarizzazzjoni ta' Żvilupp Eżistenti taħt l-Att dwar l-Ippjanar tal-Iżvilupp (Kapitolu 552 tal-Liġijiet ta' Malta).



Alan Saliba
Kummissarju għall-Ambjent u l-Ippjanar
Uffiċċju tal-Ombudsman

19 ta' Ottubru 2022